



## Stqarrija

### **Nassaba hatja li hebbew ghal tim ta' BirdLife Malta**

Żewġ nassaba ġew ikkundannati b'sentenza ta' libertà kkundizzjonata għal sena wara li nstabu hatja li tliet snin ilu qrib il-Magħtab, hebbew u darbu ħafif żewġ membri tal-istaff ta' BirdLife Malta.

L-inċident involva aggressjoni bla provokazzjoni, meta tim ta' BirdLife Malta, li kien miexi fi triq pubblika ħdejn 'boatyard' fil-Magħtab, ġie segwit u aggremit minn missier u ibnu. It-tim ta' BirdLife Malta kien qiegħed fl-akwati jirrapporta nsib illegali fl-Għallis, rapport li l-Pulizija kienu rrispondew għalih.

X'hin it-tim kien sejjer lura lejn il-vettura tiegħu bil-mixi, żewġt irġiel ħargu mill-'boatyard', bdew joffendu lill-istaff ta' BirdLife Malta u bdew jiffilmjawnhom. Kien f'dak il-mument, li membru tat-tim bdiet tirrekordja l-inċident għas-sigurtà tat-tim. Meta ra dan, wieħed min-nassaba qabad membru tat-tim, ipprova jaħtfilha l-mowbajl u darabha ħafif fil-proċess. Ibnu dar fuq il-membru l-ieħor tat-tim, imbuttaha ma' ħajt tas-sejjieħ u pprova jtiha daqqa ta' ponn u kkaġunalha ġrieħi ħfief ukoll.

L-inċident ġie rrapportat l-għassa tal-Pulizija tan-Naxxar, bl-evidenza li inkludiet ċertifikati mediċi taż-żewġ membri tal-istaff midruba, kif ukoll ritratti mill-post tal-aggressjoni. Fis-sentenza tagħha lbieraħ, il-Magistrat Yana Micallef Stafrace sabet liż-żewġ irġiel hatja li darbu ħafif lit-tim. Madankollu, il-Qorti lliberathom mill-akkużi relatati mal-imbuttar, l-abbuż verbali u t-theddid, peress li l-Pulizija Eżekuttiva naqset milli tippovdi evidenza li l-aggressuri ġew infurmati kif suppost fi żmien it-tliet xhur stabbiliti bil-liġi. Għaldaqstant, dawn l-akkużi tqiesu bħala preskritti. Joseph Grech u Carmel Grech ingħataw sentenza ta' libertà kkundizzjonata għal sena.

B'reazzjoni għas-sentenza, il-Kap Eżekuttiv ta' BirdLife Malta Mark Sultana qal: *"BirdLife Malta hija familjari mal-liġijiet u r-regolamenti, u aħna nżommu magħhom b'mod strett, flimkien mal-protokollu interni tagħna maħsuba biex jiproteġu l-benesseri tal-membri tat-tim tagħna fuq il-post. L-inqas li nistennew huwa kooperazzjoni sħiħa mill-Pulizija meta jseħħu dawn*

*l-incidenti sabiex issir ġustizzja. In-nuqqas ta' evidenza li l-aggressuri ġew infurmati fil-ħin ippermettilhom jevitaw il-konsegwenzi kollha ta' għemilhom. Se tintbagħat ittra lill-Kummissarju tal-Pulizija dwar din il-kwistjoni."*

BirdLife Malta tiringrazzja lil Dr Stephen Tonna Lowell u Dr Ana Thomas, li deheru għall-*parte civile* f'dan il-każ.

## **TMIEM**

### **Għal aktar informazzjoni, ikkuntattja lil:**

Antonia Micallef

Public Engagement Executive BirdLife Malta

Tel: 2134 7645 Ext. 512

Cell: 9986 1436

Email: [antonia.micallef@birdlifemalta.org](mailto:antonia.micallef@birdlifemalta.org)

Biex issir membru ta' BirdLife Malta

<http://birdlifemalta.org/become-member/>

### **Ritratti:**

1. Tim ta' BirdLife Malta jiġi segwit u ffilmjat minn żewġ nassaba sekondi biss qabel ma ġie aggređit, abbużat verbalment u mhedded fil-Magħtab fl-10 ta' Marzu 2022. Tliet snin wara, iż-żewġ aggressuri ngħataw sentenza ta' libertà kkundizzjonata iżda ġew illiberati minn akkużi oħra.